

പട്ടയം നൽകുന്നതിലെ കാലതാമസത്തിന് കാരണം

286(2642) ശ്രീ. കടകംപള്ളി സുരേന്ദ്രൻ: താഴെ കാണുന്ന ചോദ്യത്തിന് റവന്യൂ-ഭവനനിർമ്മാണ വകുപ്പുമന്ത്രി സദയം മറുപടി നൽകുമോ:

കഴുക്കട്ടം മണ്ഡലത്തിൽ പട്ടയം നൽകുന്നതിന് ലഭിച്ച അപേക്ഷകളിന്മേൽ നടപടി സ്വീകരിക്കുന്നതിന് കാലതാമസം ഉണ്ടായതിന്റെ കാരണം വിശദമാക്കാമോ?

കഴുക്കട്ടം മണ്ഡലത്തിൽ പട്ടയം ലഭിക്കുന്നതിനായി ലഭിച്ച അപേക്ഷകളിൽ നിയമപരമായ നടപടിക്രമം പാലിക്കുന്നതിലെ കാലതാമസം മാത്രമാണുണ്ടായിട്ടുള്ളത്. നടപടിക്രമങ്ങൾ പൂർത്തിയാകുന്ന മുറയ്ക്ക് പട്ടയം നൽകാവുന്നതാണ്.

പട്ടയം ലഭ്യമാക്കാൻ നടപടി

287(2643) ശ്രീ. സി. കെ. ഹരീന്ദ്രൻ: താഴെ കാണുന്ന ചോദ്യങ്ങൾക്ക് റവന്യൂ-ഭവനനിർമ്മാണ വകുപ്പുമന്ത്രി സദയം മറുപടി നൽകുമോ:

(എ) പാറശ്ശാല മണ്ഡലത്തിലെ കള്ളിക്കാട്, അമ്പൂരി, വാഴിച്ചൽ വില്ലേജുകളിൽപ്പെട്ട അഞ്ചുചങ്ങല പ്രദേശത്തെ താമസക്കാർക്ക് പട്ടയം നൽകാൻ സ്വീകരിച്ചിട്ടുള്ള നടപടികൾ എന്തൊക്കെയാണ് എന്നറിയിക്കാമോ; ഇവർക്ക് എന്നത്തേക്ക് സ്ഥിരപട്ടയം നൽകാനാകുമെന്ന് അറിയിക്കാമോ?

പാറശ്ശാല നിയോജകമണ്ഡലത്തിലെ കള്ളിക്കാട്, അമ്പൂരി, വാഴിച്ചൽ വില്ലേജുകളിൽപ്പെട്ട അഞ്ചുചങ്ങല പ്രദേശത്ത് സർവ്വേനടപടികൾ പൂർത്തിയായിട്ടുള്ളതും ആയത് ഇറിഗേഷൻ വകുപ്പിന്റെ അംഗീകാരത്തിനായി 22-1-2020-ൽ സമർപ്പിച്ചിട്ടുള്ളതുമാകുന്നു. ഇറിഗേഷൻ വകുപ്പിന്റെ അംഗീകാരം ലഭിച്ചാൽ മാത്രമേ വ്യക്തിഗത സ്റ്റേഷനുകൾ തയ്യാറാക്കുന്നതിനും ആയതിന്റെ അടിസ്ഥാനത്തിൽ വില്ലേജിൽനിന്നും LA റിക്കാർഡുകൾ തയ്യാറാക്കാനും സാധിക്കുകയുള്ളൂ. ഇറിഗേഷൻ വകുപ്പിന്റെ അനുമതി ലഭിക്കുന്ന മുറയ്ക്ക് കൈവശക്കാർക്ക് പട്ടയം നൽകാൻ കഴിയുന്നതാണ്.

(ബി) പ്രസ്തുത പ്രദേശത്തെ റീ-സർവ്വേ നടപടികൾ പൂർത്തിയാക്കിയിട്ടുണ്ടോ; വിശദാംശം നൽകാമോ?

1994-ൽത്തന്നെ പ്രസ്തുത പ്രദേശത്തെ റീ-സർവ്വേ നടപടികൾ പൂർത്തീകരിച്ചിട്ടുണ്ട്.

(സി) അഞ്ചുചങ്ങല പ്രദേശത്ത് ആകെ എത്ര പേർക്കാണ് പട്ടയം നൽകേണ്ടത്; ഇതിൽ താമസക്കാർ എത്രയാണെന്നും കൃഷിഭൂമി എത്രയാണെന്നും തരംതിരിച്ചിട്ടുണ്ടോ?

അഞ്ചുചങ്ങല പ്രദേശത്ത് പട്ടയം നൽകുന്നതിന് നിലവിൽ 476 അപേക്ഷകളാണുള്ളത്. ഏകദേശം അഞ്ഞൂറിയെട്ടോളം (508) കൈവശക്കാർ അമ്പൂരി, കള്ളിക്കാട്, വാഴിച്ചൽ വില്ലേജുകളിലുള്ളതായി അറിയുന്നു. ഇതിൽ കൃഷിഭൂമി എത്രയാണെന്നും താമസക്കാർ എത്രയാണെന്നും തരംതിരിച്ചിട്ടില്ല.

(ഡി) എത്ര പേർക്ക് പട്ടയം നൽകാനുള്ള നടപടികൾ നിലവിൽ പൂർത്തിയാക്കിയിട്ടുണ്ടോ; വില്ലേജ് അടിസ്ഥാനത്തിലുള്ള വിവരം ലഭ്യമാക്കി നൽകാമോ?

പട്ടയം നൽകുന്നതിനുള്ള നടപടികൾ നിലവിൽ പൂർത്തിയായിട്ടില്ല. ഇറിഗേഷൻ, വനം എന്നീ വകുപ്പുകളുടെ അനുമതി ലഭിക്കുന്ന മുറയ്ക്ക് പട്ടയം നൽകുന്നതിനുള്ള നടപടികൾ സ്വീകരിക്കുന്നതാണ്.

(ഇ) പട്ടയം നൽകുന്നതിനുള്ള നടപടികൾ എന്നുമുതലാണ് ആരംഭിച്ചിട്ടുള്ളത്, ആയതിന്റെ മുഴുവൻ രേഖകളും റവന്യൂ വകുപ്പിൽ ലഭ്യമാണോ, കൃത്യമായ റീ-സർവ്വേ രേഖകളില്ലെന്ന കാരണത്താൽ പട്ടയ നടപടികൾ അനന്തമായി നീണ്ടുപോകുന്നത് പരിഹരിക്കുന്നതിനായി എന്തൊക്കെ നടപടികളാണ് സ്വീകരിക്കാൻ ഉദ്ദേശിക്കുന്നതെന്ന് അറിയിക്കാമോ?

2014-15 കാലഘട്ടത്തിലാണ് 476 അപേക്ഷകളിന്മേൽ പട്ടയ നടപടികൾ ആരംഭിച്ചത്. 26-2-2019-ലെ ജി.ഒ. (ആർ.റ്റി.)77/19/റവ. പ്രകാരം പരമാവധി 15 സെന്റ് നിജപ്പെടുത്തി കൈവശഭൂമി പതിച്ച് കൊടുക്കുന്നതിനുള്ള നടപടി നിലവിൽ നടന്നുവരുന്നു. ബി.റ്റി.ആർ., എഫ്.എം.ബി. എന്നിവ റവന്യൂ വകുപ്പിൽ ലഭ്യമാണ്.

(എഫ്) പട്ടയ നടപടികൾ പൂർത്തിയാക്കുന്നതിന് സ്പെഷ്യൽ ഓഫീസറെ നിയമിച്ചിട്ടുണ്ടോ; ഇല്ലെങ്കിൽ ഇതിലേയ്ക്കായി ഒരു സ്പെഷ്യൽ ഓഫീസറെ നിയമിച്ച് എത്രയുംവേഗം അഞ്ചുചങ്ങല പ്രദേശത്തെ മുഴുവൻ ആളുകൾക്കും പട്ടയം നൽകുന്നതിനുള്ള നടപടി സ്വീകരിക്കാമോ; വിശദാംശം നൽകാമോ?

പട്ടയ നടപടികൾ പൂർത്തിയാക്കുന്നതിന് സ്പെഷ്യൽ ഓഫീസറെ നിയമിച്ചിട്ടില്ല. സ്പെഷ്യൽ ഓഫീസറെ നിയമിക്കുന്ന കാര്യം പരിശോധിച്ച് നടപടി സ്വീകരിക്കുന്നതാണ്.